

ርዥሱ መንፈስ ዝኃደሮ ሰብ

ንባባት፡ ማቴ 8፡28-34፤ ማር 5፡1-20፤ ሉቃ 8፡26-39)

አብ ቅዱስ መጽሐፍ ብሓፈሻ ብፍላይ ከአ አብ ወንጌል፤ ግ. ሓ. ከምኡ አብ መልእኽትታት ብዙሓት ርዥሳት መናፍስቲ ዝኃደሮም ሰባት ከም ዝሓወዩ ንርኢ። ሰይጣን ካብታ እግዚአብሔር ካብ ሰማይ ምስ ሰጎን ንድሓር ኩሉ ጊዜ ንሰብ ካብ አምላኽ ምናላይ እዩ ሰርሑ። አጋንንቲ ዝብል ንሰይጣን ንርዥሳት መናፍስቲ ዝምልከት ስም እዩ። ርዥሳት መናፍስቲ ረቀቕቲ ፍጥረት ከም መላእኽቲ ሰውነት ዘይብሎም ብዓይኒ ዘይርአዩ አብ ገለ እዋን ግን ሰውነት ሰብ ወይ እንስሳ ሰውነት ክለብሱ ዝኽእሉ እዮም (ዘፍ 3፡13-15፤ ኢሳ 34፡14)።

አብ ብሉይ ኪዳን አጋንንቲ አብ ዓለም ኩሉ ጊዜ ከምዘለዉ ዝነግር ንረክብ። አጋንንቲ አብ ሌዋውያን 17፡7 ብአምሳል ጠል ከም ዝምለኹ ይነግር። አጋንንቲ ምስ ባህርያዊ ሓደጋታት ተተሓሒዞም ከም ዝርአዩ አብ መዝ 91፡6፤ ሆሠዕ 13፡14፤ ህምባቆም 3፡5 ከአ ምስ ዝቐዝፍ ፌራ ተተሓሒዞም ይርአዩ። ሓደ ካብቶም አሕሉቕ አጋንንቲ ሰይጣን እዩ። ቅድሚ ክርስቶስ ምውላዱ ዝነበሩ መጻሕፍቲ ብዛዕባ ሰይጣውንትን መላእኽትን ብብዝሒ ይዛረቡ።

አብ ሓዲስ ኪዳን አጋንንቲ ርዥሳት መናፍስቲ፤ ክፉአት መናፍስቲ ብዝብል ይፍለጡ። አገልገልቲ ክፍአት፤ አገልገልቲ ሰይጣን ከምዘለዉ፤ እዚአም ከአ ንሰብ ክፍትኑን ከጥፍኡን አብ ዓለም ክፍአትን ስቓይን ክዝርግሑን ከም ዝተዋፈሩ ይነግር። ሰይጣንን እዮም ካልኦት አጋንንትን ዝባለዉ መላእኽቲ ንእግዚአብሔር ምእዛዝ ዝአበዩ በዚ ኸአ አንጻር መደብ አምላኽ ዝኸዱ ንሰብአይን ሰበይትን ከውድቕን ከበላሽዉን ዝደልዩ እዮም (ሓ/ት/ክ 391-94፤ 414)። ርዥሳት መናፍስቲ መንግስቲ አምላኽ ከይቀውም ዝቃለሱ ንደቂ ሰብ ዘጋግዩ እዮም። አብ ዓለም ዝቓይን ብፍሉይ ናይ አካላት ስቓይትን የውርዱ (ማቴ 8፡28፤ 9፡32፤ 12፡22፤ 17፡15፤ ማር 5፡1-17፤ 9፡16-26፤ ሉቃ 13፡11)። አብ ገለ እዋናት ብአጋንንቲ ዝተለኸፉ ሰባት ዝያዳ ኃይሊ ስለ ዘለዎም ካብ ካልእ ስለ ዝብርትዑ ደው ከብሎም ዝኽእል የለን በዚ ኸአ ሓደገኛታት እዮም (ማር 5፡2-4፤ ግ.ሓ. 19፡16)። ሰይጣን ንኢየሱስ ተልእኮኡ ቅድሚ ምጅማሩ ፈቲንዎ (ማቴ 4፡1-11፤ ማር 1፡12-13፤ ሉቃ 4፡1-13) (ሓ/ት/ክ 538-40፤ 566፤ 2119)።

አብ ሓዲስ ኪዳን ናይ አጋንንቲ ተግባር አብ ሰውነት እቲ ብእኦም ዝተታሕዘ ሰብ ክርአ ይክአል። ኢየሱስ አብዚ ምድራዊ ተልእኮ እንከሎ ሓደ ካብቲ ብብዝሒ ዝነበሮ ዝነበረ ብጋኒን ንዝተታሕዙ ምሕዋይ እዩ ነሩ። (ሓ/ት/ክ 421፤ 447፤ 539፤ 550፤ 566፤-36፤ 1086፤ 1708)። ኢየሱስ ነርድእቱ ንአጋንንቲ ከውጽኡ ሥልጣን ሂብዎም (ማቴ 10፡1 ማር 3፡14-15፤ 6፡7፤ ሉቃ 9፡1-2)። ቅ. ጳውሎስ እውን አጋንንቲ የውጽእ ከም ዝነበረ አብ (ግ.ሓ. 16፡16-18፤ 19፡11-12) ንረኽቦ።

ማርቆስ ወንጌላዊ ኢየሱስ ብዙሓት ሕሙማት ከም ዘሕወዩ ይነግረና ሓደ ካብኦም እዚ ሎሚ እንርእዮ እዩ። ቅድሚ አብ ትንታኔ ምእታው ግን ናይ እቲ ፍጻሜ ዝተገብረሉ ከባቢ ክሕብር። እቲ ፍጻሜ አብ ደካፖሊስ ዝበሃል ከም ዝኸነ ይነግረና። Decapolis ብግሪኽ ቃል ንቓሉ 10 ከተማታት ማለት እዩ። ጥቓ የርዳኖስ አብ ስምራቓዊ ወገን ዝርከባ 10 ከተማታት እየን ነረን። ግሪኻውያን ከተማታት እየን ስለዚ አህዛብ አረመን ዝቐመጥዎን እየን ነረን። አለክሳንደር ዓቢ ብዝነበሮ ስዕረት ግሪኻውያን አብ ምድሪ ፍልስጢኤም አትዮም ተቐሚጦም በዚ ግሪኻዊ ባህልን ቋንቋን ተአታትዩ። ብ63 ቅ.ል.ክ. ብሮማውያን ካብ ግዝአት አይሁድ ነጻ ኮይነን። አብ ግዜ ኢየሱስ አብ ትሕቲ ግዝአት ሮማ እየ ነረን። አብዘን ዓሰርተ

ከተማታት ገለ አይሁድ ዝቐመጡ ነሮም እዮም መብዝሕትኦም ግን ግሪኽ ዝዛረቡ እዮም ነሮም። ኮንፈረረሽን ዝዓይነቱ ምምሕዳር እዩ ነሮም። ኣብዚ ከባቢ እዩ ክርስትና ንመጀመርያ ጊዜ ምስ ካልእ ዓለም ዝተቐለጠ። ካብ አይሁዳዊ ባህሊ ወጺኡ ምስ ካልእ ባህሊ ክሕዋስ ዝጀመረ።

ማርቆስ ወንጌላዊ ብዛዓባ ጋኒን ዝሓዞ ሰብ የዘንቱ እዚ ኣብ ካልኣት ወንጌል እውን ንረኽቦ ኢና ግን ቦቲ ንሶም ዝደለይዎ መልክዕ የቐርብዎ። ማቴዎ ክልተ ከም ዝነበሩ ክነግር እንከሎ ሉቃስን ማርቆስን ግን ሓደ ከም ዝነበረ ይነግሩና። ማርቆስ ብግሉጽን ብቐሊል ክንሰምዖ ብእንኽእል ገሩ ይነግረና። እቲ ፍጻሜ ኣብ ሃገር ጌርጌሴኖን ናይ አረማውያን ግዝኣት እዩ ነሩ ። እቲ አጋጣሚ ምሽት ወይ ብለይቲ ምኻኑ ኽገልጽ እንከሎ ፍሉይ ትርጉም ይህቦ። ነገራት ኣብ ጸልማት ክኾኑ እንከለዉ ኩሉ ጊዜ የፍርሑና እዮም። ንቀላይ ገሊላ ብዙሕ ማዕበል ዝነበሮ ከቋርጹ እንከለዉ ምሽት እዩ ነሩ። ኣብ መሬት ምስ በጽሑ አኻውሕን ብዓትታት ዝነበሮን እዩ። ኣብኡ መቐብር ነሩ ምሽት ምስ ኮነ ብእኡ ክትሓልፍ ዘፍርሕ እዩ።

ካብቲ መቐብር ሓደ ብአጋንንቲ ዝተታሕዘ ሰብ ወጺኡ። ብናይ ቀዳሞት አተሓሳስባ መቐብር፣ ጽምው በዓትታት ከምኡ ሽንጥሮታት ነጋንንቲ ዝሰማማዕ ቦታ እዩ ዝብል ናይ ብዙሓት ርድኢት እዩ። አጋንንቲ ቅድሚ ድርሆ ኖቆ እዮም ብዙሕ ጊዜ ስርሖም ዝገብሩ፣ ኣብ ሓደ ፈራስ ገዛ በይንኻ ምድቃስ ድንገታዊ እዩ። ኣብ ጸላም ንዘይተለልዮ ሰብ ሰላም ምባል ድንገተኛ እዩ ሰይጣን ሰላም ክብለካ ይክእል። ሰይጣን ጸፊዕዎ ዝብሃል ኣሎ። ብዘይ ዝኾነ መብራህቲ ኣብ ጸላም ምኻድ አይፍቶን እዩ።

እዚ ብጋኒን ዝተታሕዘ ሰብ ክንደይ ሒዞም ከም ዝነበሩ ኣብ ገለ እውን ብንጽል ባዕሉ ከም ዝዛረብ ዘሎ ገሩ ይዛረብ ኣብ ገለ እዋን ከአ ብዙሓት ኩሎም ሒዞም ዘለዉ ከም ዝዛረቡ ዘለዉ ገሩ ይዛረብ። እቲ ሰብአይ በጋንንቲ ከም ዝተታሕዘ ብኡ ኣቢሎም ከምዝዛረቡ ዝአመኑሉ እዩ። ስሙ ምስ ተሓተ ስሙ ለጌዎን እዩ ኢሉ። እዚ ብኽልተ ምኽንያት ክኸውን ይኽእል። ለጌዎን Legion ናይ ሮማውያን ጉጅለ ሰራዊት ብ6000 ወተሃደራት ዝቐመ እዩ። ምናልባት እዚ ሰብ እዚ ሓደ ረጂመንቶ ወተሃደራት ብመገዲ ክሓልፉ እንከለዉ ርእዩ ክኸውን ይኽእል እዩ። ስለዚ ኣብ ውሽጢ ብምሉኣት ረጂመንቶ አጋንንቲ ኣብ ውሽጡ ከምዘለዉ ገሩ ሓሲቡ ኽኸውን ይኽእል። አይሁድ ኣብ ባህሎም ከቢቦምኻ ዘለዉ ቍጽሪ አጋንንቲ ክትፈልጥ እንተኸአልካ ክትነብር ዘሎካ ዕድል ዘይክአል እዩ ዝብል ኣሎ። ንሰብ ክጎድኡ ብዙሓት አጋንንቲ ኣለዉ ሰብ ምኣስ ኣብ ኢዶም ከም ዝወድቐ ዝጸናተዉ ብዙሓት አጋንንቲ ኣለዉ። እዚ አጋንንቲ ዝነበሮ ሰብ ክትቆጻጸሮ ዘይክአል ብዙ ሰንሰለት ዝበትኽ ዝነበረ ንበይኑ ዝነብር ዝነበረ ምንጪ ፍርሑ ንኹሉ እዩ ነሩ።

ካልእ ኣብ ጊዜ ኢየሱስ ፍልስጢኤም ብሮማውያን ዝተገዝአ ሃገር እዩ ነሩ። እዞም ረጂመንትስ ወተሃደራት ሮማውያን ጩካናትን ዘይሓላፍነቲታውያን ንዝህዝቢ ዝጉሂ ዘይገብርዎ አይነበሮምን። እዚ ሰብ እዚ ካብ መቐርቡ ኣብ ቅድሚኡ እዚ ግፍዕታት ክወርድ ብዓይኑ ተዓዚቡ ክኸውን ይኽእል እዩ። ምናልባት እዝን ካልእን ነገራት ይኸውን ኣብ ጽላለ ኣብጺሕዎ። እዚ ሌገዎን ዝብል ቃል ንእኡ ናይ ራዕዲ ናይ ሞትን ዕንወትን ራእይ ኣምጺእሉ ክኸውን ይኽእል። ከምኡ ዝአመሰሉ አጋንንቲ ኣብኡ ዘለዉ ኮይኑ ተራእይዎ ክኸውን ዝኽእል እዩ።

ኢየሱስ ኣብቲ ቦታ ምስተራእየ ወዮ ዘፍርሕ ዝነበረ ክፈርሕ ጀሚሩ። ካብታ ሃገር ንወፃኢ ከይሰዶም ከአ ብዙኅ ለመንዎ። እቲ ዝነበርዎ ከባቢ ናይ አረመን ግዝኣት ስለ ዝነበረ ፈርዶም መረት እዩ ነሩ። መጓሰ ሓሳሙ ኣብኡ ምንባረን መረጋገጺ እዩ። ንኢየሱስ ምስ ረአዩ ዘሰማምዕ ነገር እዮም ሓቲቶም። ልመናኦም ተሰሚኑ። ካብቲ ሰብአይ ወጺኦም ኣብተን 2000 ሓሳማታት አተዉ እሞ ጸዲፈን ኣብ ባሕሪ አተዋ።

ነዚ ታሪኽ ክንርዳእ እዚ ሒዝዎ ዘሎ ናይ ጋንኒ ምልክት ክሳብ ክንደይ ዓቢ ነገር ገርን ዘይረኣናዮ ክርድኣና ኣይክእልን እዩ። ኢየሱስ ነዚ ጋንኒ ካብ ሓደ ጊዜ ንላዕሊ እዩ ፈቲኑ ከውጽኦ። መጀመርያ ኣብ ጉ 8 ኢየሱስ ከምቲ ኩሉ ጊዜ ዝገብሮ ብምሉእ ስልጣን ካብኡ ክወጽእ ይእዝዞ ኣብዚ ኣይተዓወተን። ቀጺሉ ስሙ መን ምኻኑ ይሓቶ። ኣብቲ ጊዜ ናይ እቲ ጋንኒ ስም ክፍለጥ እንተ ተኻእለ ኣብ ልዕሊኡ ገለ ስልጣን ክህሉ ይክኣል ዝብል እምነት ነሩ። ስም እቲ ጋንኒ እንተ ተፈልጠ ኃይሉ ይስበር። ኣብዚ ጉዳይ እዚ እውን ከረጋግጽ ኣይክኣልን።

ኢየሱስ ነዚ ብጋንኒ ተታሒዞ ዘሎ ሰብ ሓንቲ ክትምለስ ዘይትክኣል መግለጺ እቶም ኣጋንንቲ ካብኡ ከም ዝወጽኡ ምግባር እዩ። እዚ ኣብ ናይ ብጋንኒ ምትሓዝ እንኣምን ወይ ዘይንኣምን ንኹን እዚ እቲ ሓቂ እዩ። ወላ እኳ እዚ ኣብቲ ዝተዘናበለ ኣእምርኡ ይሃሉ ህላዌ ኣጋንንቲ ግን ሓቂ እዩ። ኣብ መዝ. 121:6 ፀሓይ ብመዓልቲ ወርኒውን ብለይቲ ኣይክወቕዓካን እዩ ዝብል ንረክብ። ዘመናዊ ሳይንስ ካብ ፀሓይን ወርኒን ዝመጽእ መውቃዕቲ ኣይ ኣምንን እዩ። ግን ናይ ወርኒ መብራህቲ ወይ ኣብ ለይቲ ዝርኣ ኣብ ሕይወት ሰባት ሳዕባን ከምዘልኦ ብብዙሓት ዝእመን እዩ። ኣብ ሃገርና ኩነታት ወርኒ ንነፍሰ ጸራት ወይ መላኣት እንስሳ ብዘይግዚኡ ከም ዝወልዳ ከም ዝገብረን ይእመን እዩ። እቲ ጽቡቕ ነገር ነይታና ከ ናይ ብሓሳብን ናይ ሓቅን ነገራት ነጻ ይገብረና ምጳኑ እዩ። ብዙሕ ጊዜ እቲ ኣብ ሓሳብ ዘሎ እዩ ዝኸበደ።

እዚ ኹይኑ እቲ እዚ ሰብ ካብዚ ተተሒዝዎ ዘሎ ኣጋንንቲ ይኹኒ ብሓሳብ ዝመጽእ ሕግም ክሓዊ ነጻ ክኸውን ይደሊ ነሩ። ኣብዚ ጊዜ እዩ ናይ እተን መጓሰ ሓሳሙ ዝመጽእ። እቶም ኣጋንንቲ ጨሪሾም ክጠፍኡ ኣይ ደልዩን ኣብተን ሓሳሙ ክኣትዉ ይሓቱ። ኢየሱስ ምስ ኣፍቀደ ኣብተን ሓሳሙ ስለ ዝኣተዉ ኩሉን ጸዲፈን ኣብ ባሕሪ ኣትየን። እዚ ኣበሃህላ ነቲ ሰብኣይ ከምዚ ምስ ዝኸውን ጥራሕ እዩ ከም ዝሓወየ ከረጋግጽ ዝኽእል። ኢየሱስ ንኹሉ ስነ ኣእምራውን ስምዒታውን ሕግማት ደቂ ሰብ ስለ ዝርዳእ ብኹሉ ክንርድኦ ብእንኽእል ከሕውየና ይደሊ። እዚ ኣእምርኡ ስሒቱ ዝብሎን ዝገብሮን ጠፊእዎ ዝነበረ ሰብ ኣብ ልቡ ተመሊሱ፣ እቲ ተዘናቢሉ ዝነበረ ኣእምሮኡ ኣብ ሰልምን ርግኣትን ተመሊሱ።

ገለ ገለ ሰባት ኣለዉ ንኢየሱስ ነቶም ኣጋንንቲ ኣብተን ሓሳሙ ክኣትዉ ብምፍቃዱ ዝወቕሱ ወይ ዘይሕጎሱ ኣለዉ። እዚ ነቲ ነገር ብሓደ መገዲ ጥራሕ ክንርእዮ ከሎና እዩ። ከመይ ገሩ እዩ ናይ ሓሳሙ ዕጫ ምስ ናይ ሓደ ዘይትመውት ነፍሲ ዘለዎ ሰብ ዝርኣ? ስጋ ሓሳሙ ስለ ዝቐተልናዮም ክንበልዕ ጸገም የብልናን ስለዚ ከይንጠሚ ኢልና ክንበልዎም እንቐትል ካብ ኮና ንናይ ሓደ ሰብ ኣእምሮ ክነሕዊ ክንቋወም ዝኾነ ምኽንያት የብልናን። ከምኡ እዚ ጽሑፍ ኣብ ርድኢት ኣይሁድ መሰረት ገሩ እዩ ተጻሒፉ ንሱ ኸኣ ሓሳሙ ዘይንጹሓትን ብዝኾነ ዋጋ ክእለያ ዘለወን ፍጥረት እየን። ኣብ ሉቃስ 15 እቲ በታኒ ውሉድ ምስ ጠመየ ሓሳሙ ክጓሲ እሞ ምስኣን ክምገብ እንከሎ እቲ ናይ ወርደት ወርደት ዝተሓተ ሕይወት ዝነብሮ እዩ ወሪዱ። ብርድኢት ኣይሁድ እዚ እቲ ዝተሓደ ደረጃ ወዲ ሰብ ዝወርዶ እዩ። ስለዚ ነዘን ሓሳሙ ምጥፋእ ብዓይኒ ኣይሁድ ዓቢ ነገር ኣይኮነን። ባሕሪ እቲ ዝበለጸ ቦታ እዩ።

ጓሶት በቲ ዝኾነ ነገር ጉህዮም ዓዲ ኣትዮም ዝኾነ ነገር ምስ ነገሩ ዓዲ ብዘልኦ መጺኦ ነቲ ዝሓወየ ሰብ ኣብ ትሕቲ ኢየሱስ ኮፍ ኢሉ ምሉእ ልብሲ ለቢሱ ምስ ምሉእ ጥዕና ረኸብዎ። እቲ ከም ኣራዊት ጥርሑ ዝነበረ ሰብ ጥዑይን ክዳን ተኸዲኑ ብኹሉ ሓውዩ ከም ኩሉ ሰብ ኮይኑ ረኸብዎ። እንተ ኾነ ኩሉ ነዚ ዝረኣየ ብሓገስ ክቐበሎ ካልእ ጸገማት ክፈትሓሎም ኩሉ ሰናይ ክሓትዎ ኢኻ እትጽብ እንተ ኾነ ንኢየሱስ ኣብ ዓዶም ኣብ ክንዲ ዘእትውዎ ካብ ዓዶም ብዝቐልጠፈ ኪልግሱሎም ክልምንዎ ጀመሩ። ስለምንታይ? እቲ ሰብኣይ ሓውዩ ሓሳምኡም ግን ጠፊኡን ስለዚ ከምዚ ዝኣመሰለ ንዳግም ክርእዩ ኣይደለዩን። ነዚ ኢየሱስ ዝገበሮ ብዓይኒ ሓቂ ክርእይዎ ኣይደለዩን።

ብዙሕ ጊዜ አብ ኣተሓሳስባ ሰብ በጃኹም ኣይትረብሹኒ ሰላም ሃብኒ ኢና እንብል ማለት ብሓፈሻ ሓደ ነገር ሰባት ዝደልዩዎ ንበይኖም ክኾኑ ብሑት ጊዜ ክውሃቦም እዮም ዝደልዩ።

- ብባህሪኦም ሰባት ዝብልዎ ሰላም ወይ ንዘሎኒ ሰናይ ኣይትዝረገለይ ዝብል እዩ። ንኣብነት ሓደ ሰብ ኣብ ዓለም ዝበለጸ ሕይወት ንሰባት ከምጽእ እዩ እንተ ኾነ ንግዚኡ ንኣኻ ኣይክትዕመካን ምእንቲ ካልኣት ኢልካ ጸገማት ክትጸወር ኢኻ እንተ ዝብለና ሙብዝሕትና በጃኻ ከም ዘሎናዮ ሕደገና ምበልናዮ። ኣብዚ ዘሎናዮ ዘመናት እዚ መንፈስ እዩ ዘሎ። ብዓይኒ ሓቂ ክንርእዮ ከሎና ሕይወት ሎሚ ዝበለጸ እዩ ግን ሰባት ሕጂ እውን ይሳቐዩ ይጭነቑ ንርኢ ኣሎና። እዞም ደቂ ዓዲ ነቲ ኢየሱስ ዘምጽአሎም በረኸት ክርእዩ ኣይ ክኣሉን ኣብቲ ዘለውዎ ክነብሩ ደልዮም። ንሕን ኣ እውን ነዚ ንገብሮ ኢና።

ኣብዚ ዘሎናዮ ሕይወት ብዙሕ ከም ዝሓትት ኢና እንርኢ ዘሎና። ብሓቂ ክንርዮ ከሎና ግን ሕይወት ሓንቲ ኣይእውደናን እዩ። ኩሉ እቲ ዘሰክፈናን ዕዳ ኮይኑ ዝርኣየና እቲ ብኣንጻሩ ዘሎ ዘምጽእ እዩ። ንሕና ኢና ንሕይወት ኩሉ ዘድልዮ ክንህቦ ዘሎና። ከም ክርስትያን መጠን ተኸተልቲ ክርስቶስ እቲ ክብሪ መንግስተ ሰማይን ናይ ምድራዊ ነገራት ከጽብበልና፤ ንሓጎስ ኣምላኽ ንስቓይ መስቀል ሓዲጉ ዝመጽእና ምዃኑ ክንፈልጥ ኣሎና። ሰባት ኣይ ኮኑን ሰላምና ክህወኽ ዝደልዩ ኣምላኽ እዩ ክንሳቐ ብምድላዩ ካልኣት ዝያዳ ምእንቲ ክህልዎ ወይ ክረኽቡ ክንሕደስ ክንልወጥ ዝደልየና ዘሎ።

- ሰባት ብዙሕ ከየድሃቡ ብባህሪኦም ኣብ ንብረተይ ኣይትሃውኸኒ ይብሉ። ወላ ሓደ ካባና ነቲ ዝውንኖ ነገር ፈትዩ ክህብ ዝደሊ የለን። መጠን ብዕድመ ዝግበናሉ መጠኑ ኣብ ዘጥረናዮም ነገራት ንጠብቑ። ኣብ ኣምላኽ ክንጠብቑ እንተ ኾና ንነገራት ከም ካልኣዊ ክንርእዮም ኣሎና፤ ባራዩ ንብረትና ከይንኸውን ክንጥንቀቕ ኣሎና።
- ሰባት ብባህሪኦም ኣብ እምነተይ/ሃይማኖተይ ኣይትሃውኸን ይብሉ።

ገለ ሰባት ዘየሓገሱ ኣርስትታት ነቲ ዘሓጎስ ጽባቕ ሃይማኖተይ ኣይትረብሹኒ ይብሉ። ገለ ሰባት ነቶም ዝሰብክዎም ስለ ዝፈርሑ ነቲ ክብሃል ዝግብኦ ይሓድጉ። ንኣብነት እቶም እትሰብኩም ሃብታማት ዝበዝሕዎ ከባቢ እንተ ኾነ ብዛዕባ ድኽነት ስእነት ሽግራት ክትሰብኽ ዘይምኽኣል። ነቲ ኣብ ከባቢኻ ዘሎ ጥራሕ ግምት ገርካ ምስባኽ ብዙሓ ይጎድለካ።

ጽቡቕ ተሎጋዊ ት፡ምህርቲ ወይ ሰብከት ክትህብ ትኽእል ኢኻ ኣብ ክንዲ ንሰባት ኣብ ዕለታዊ ሕይወቶም ዝጎነፎም ከይጠቐስካ። ንኢየሱስ ብዙሕ ኣብ ጸገም ዘእተዎ ብዛዕባ ኣምላኽ ብዝበሎ ኣይኮነን ብዛዕባ ንሰባት ዘድልዮም ብምዝራቡ እዩ። ሰብ ክሓቂ ክቐየር ክሓልፎ ዘለዎ ነገራት ኣለዎ። ሰብ ነጻ ክወጽእ ንጸገማት ሰብ ክንዛረቡ ክንክእል ኣሎና።

- ሰባት ኣለዉ እምነተይ ኣይትሃውኸኒ ዝብሉ። ገለ እምነታት ኣሎ እምነተይ ክሳብ እዚኣ ሰዓት ጽቡቕ እዩ ዘሎ ስለዚ ጽቡቕ እየ ዘሎኹ ስለዚ ካልእ ኣየድልየኒን ይብሉ። ገለ ኣለዉ ሓዲስ ነገር ክፈልጡ ዘይደልዩ እዚ ኸኣ ሓዲስ ነገር እንተ ፈለጡ ኣብ ሓዲስ ርድኢት ክወድቁ ስለ ዝኽእሉ ንሓዲስ ነገር ኣይቅበሉን። ናይ ሓሳብ ፍርሒን ናይ ኣእምሮ ስንፍናን ናይ ነፍሲ ምድቃስን የምጽኡሉ እዚ ኸኣ ሰካሕክሕ ጉዳይ እዩ።

ሰብ ጌርጌሴኖን ንክርስቶስ እቲ ዝረበሾም ቅሳነት ዘይሃቦም ካብ ዓዶም ክወጽእ ነጊሮሞ። ሎሚ እውን ሰባት ኣለዉ ልክዕ ከምኡ ኽገብሩ ዝደልዩ። እቲ ዝሓወየ ሰብ ግን ንኢየሱስ ክስዕቦ ሓቲቱ ኢየሱስ ግን ኣይፈቐደሉን እቲ ዝሃቦ መልሲ ኣገዳሲ እዩ። ከምዚ ኢልዎ ንገዛኻ ናብ ስድራኻ ኪድ እግዚኣብሔር ክንደይ ከም ዝገበረልካን ከምዝመሓረካን ድማ ኣዘንትወሎም ኢልዎ። እዚ ካልእ ዓይነት ምኽታል እዩ፤ ነፍሲ ወከፍና ክንሰምዖ ዘሎና።

ኢየሱስ ነቲ ዝሓወየ ሰብ ንዓድኻ ኪድ ክብሎ እንከሎ ምኽንያት ነርዎ።

1. ንክርስቲና ምስክር ክኸውን ምእንቲ እዩ። ሕያው ዝኸይድ፣ ሕይወት ዘለዎ ክርስቶስ ንኣና ክንምልሶ ዘይንኽእል ንኣና ዝገብሮ ከምዝኾነ ዝገልጽ እዩ። ግርማና ወይ ክብርና ኣብቲ ክንገብሮ እንኽእል ጥራሕ ዘይ ኮነ ኣብቲ ክርስቶስ ንኣና ዝገብሮ እውን እዩ። ክብርና ወይ ግርማና ኣብቲ ንክርስቶስ ክንገብሮ ጥራሕ እንክእል ኣይኮነን ኣብቲ ክርስቶስ ንኣና ዝገብሮ እውን እዩ። እቲ ክምለስ ዘይክእል ክርስቲያናዊ መረጋገጺ ካብሓዲስ ዝተፈጥረ ወዲ ሰብ እዩ።
2. ናይ መጀመርያ ዘርኢ ኣብ ጊዜ እቲ ዝዓበየ ዝበዘሐ እቶት ምህርቲ እዩ። እቲ መጀመርያ ርክብ ምስ ግሪኻዊ ምዕባሌ ኣብ ደካፖሊስ እዩ። ኩሉ ነገር ኣብ ገለ ቦታ፣ ክግርማ ኩሉ ክርስቲና ሓደ መዓልቲ ኣብ ግሪኻዊ ኣእምሮ ዝዓንበበን ዘርኢ ዝጀመረን ኣብ ሓደ ሰብ ጋኒን ዝነበሮ እሞ ክርስቶስ ዘሕወዮ እዩ። ክርስቶስ ኩሉ ጊዜ ብሓደ ገሩ ክጅምር ኣለዎ። እሞ ሎሚ ኣነን ንስኹምን ኣብ ከባቢናን ኣብ ሕብረተሰብናን ብኣና ክጅምር ነፍቅደሉ ንለኣኹ።

ገለ ካባና ከም ዝሓሰብዎ ንኢየሱስ ምስዓብ ማለት ብዙሕ ጊዜ ምስኡ ምሕላፍ ወይ ምዃን እዩ። እዚ ኸኣ ኣብ ተልእኮ ማሕበር ወይ ካህን ድንግልናዊ ሕይወት ምእታው። እንተ ኾነ ንብዙሓት ካባና መጻዋዕታናን ንኢየሱስ ምኽታልን ኣብቲ ዘሎናዮ እዩ ዝጅምር። ኣብዚ ዘሎናዮ ሕይወት እዩ ኣብ ኢየሱስ ዘሎና ኣፍልጦን ካልእ ተመክሮታትን ምስ ካልኣት ክንካፈሎ ዘሎና። ኣብ ገዛና ኣብ ስራሕና ኣብ ኩሉ ንኺድ እሞ ኢየሱስ ኣብ ሕይወትና ከመይ ዝበለ ከምዝኾነ ነካፍል። ኸቡ ከምዘም ኣብ ወንጌል ዝሰማዕናዮ ዝተገረሙ ብኣና እውን ክግረሙ እዮም።

ኣብ ርእስና ንመለስ። ሎሚ ሰብ ዝተፈላለዩ ኣጋንንቲ ሒዞም ልዕሊ ኹሉ ይሳቕ ኣሎ። ናይ ዘመና ምልክታት ብጋኒን ከም ዝተተሓዘና፡

- **ካብ ኣምላኽ ምርሓቕ።** ቀዳመይቲ መለሊ ብሰይጣን ምትሓዝ ካብ ኣምላኽ ምርሓቕ ካብ ቤተ ክርስቲያን ምርሓቕ እዩ። ቃል ኣምላኽ ከይትሰምዕ ዓጊቱ ዝሕዘካ ሰይጣን እዩ። ምስጢራት ዘይካፈል ሰብ ጋኒን መሊኽዎ ዘሎ እዩ።
- **ፍቕር ምጉዳል።** ኣብ ጽልኢ ኣብ ቅርሕንቲ ዝነብር ሰይጣን ናይ ዝተዓወተሉ ሕይወት እዩ። ቀዳመይቲ ተልእኮ ሰይጣን ሰላም ፍቕሪ ምዝራግ እዩ። ፍቕሪ ክጎድል እንከሎ፣ ዕርቂ ምሕረት ክእበ እንከሎ ሰይጣን ተዓዊቱ ኣሎ ማለት እዩ። እሙን ክርስቲያን ኣብ ፍቕርን ዕርቅን ምሕረትን እዩ ዝቀዳደም።
- **ውግእን ወረ ውግን ምብዛሕ።** ልቢ ሰብ ምጨከነ ሞት ሓዉ እዩ ዝምነ። ውድቀት ሓው፣ ሕሰም ሓዉ ዓወት ገሩ ይርእዮ በዚ ኸኣ ንሓወይ ከጥፍእ ኢሉ ገዳይ እናበለ ይነብር።
- **ፈራሕ ምዃን።** ሰብ ዝፈርሕ ኣብ ኣምላኽን ርእሱን ምትእምማን ስለ ዘጉድል እዩ። ክርስቶስ ንሓዋርያቱ ኣይትፍርሑ ኢልዎም ምኽንያቱ ምጥርጣር ፍርሑ ይርእዩ ስለ ዝነበሩ። ልንኹም ኣይሸበር ኣነ ምላኹም ኣሎኹ ይብለና። ዝተረበሸ ዕረፍቲ ዘይብሉ ሕይወት ኩሉ ጊዜ ጭኑቕ እዩ እዚ ኸኣ ምልኪ ሰይጣን ዝሕብር እዩ።
- **ኣብ መንፈሳውነት ድኹም ምዃን።** ሰብ ኣብ እምነቱ ብፍላይ ኣብ መንፈሳዊ ሕይወቱ ድኹም ክኸውን እንከሎ ንሰይጣን ምቹእ ኩነታት እዩ ዝፈጥረሉ ዘሎ። ኣብ ናይ ሥጋን ዓለምን ጥራሕ ኣድህቦ ገርካ ዝምራሕ ሕይወት ቅሳነት የብሉን ኩሉ ጊዜ ምስተጨነቐ እዩ።
- **ሰይጣን ዝውሕጦ ደልዩ ከምዝቋመት ምዝገጋዕ።** ጸላኢ ኣሎና ስለዚ ክንዝንግዕ የብልናን። ኩሉ ጊዜ ዕጡቓት ኮንካ ምንባር። ንድሕነት ነፍስና ኣብ ሓለዎ ክነብር ኣሎና።

እምብኣር ሰይጣን ዝጸብኣና ካብ ኮነ ኣጋንንቲ ክቆጸጸናና ዝስዕሩ ካብ ኮነ እንታይ ኢና ክንገብሮ ዘሎና። ኣብ ክርስቶስ ክንምለስ ምስኡ ክነብር ኣሎና። ንሱ ዝደልዩ ክንገብሮ ኣሎና። ሰይጣን ንዝተኸፍተ ልብና ክፋት ጸኒሕዎ ከይኣቱ ተጠንቂቕና ክንሕልዎ ኣሎና። ትኽስ ኣብ ዝብል ብቐሊ ከጥቅዕ ስለ ዝኸእል

ዕድል አይገኝም። አብ መንበረ ኑዛዜ ኃጢአትና ንተአመን፣ ቅ. ቀርባን አብ ንጹሕ ልብና ንቀበል። ጸሎት ንግበር ሽዑ ሰላምና ክንረክብ ኢና። ለእመ ክርስቶስ ምስሉነ መኑ ይክለነ ኢልና ትምክሕትና አብ ክርስቶስ ንግበር።

ነዚ የብቅዓና

አባ ንጉሠ ፍሥሐ